

# Däneler

Category: Goşgular, Kitapcy  
написано kitapcy | 21 января, 2025  
Däneler Berdinazar HUDAÝNAZAROW

## ► DÄNELER

Asmanyň açygyn söýdüm,  
Gyzlaryň alçagyn söýdüm.  
Müň öýüň duzuny datdym, ~  
Öýumiň saçagyn söýdüm.

\* \* \*

Gelinleriň arasynda  
Göz eglendi agrasynda.  
Müň gülüň tohumyn gördüm  
Ýazyň ýüpek göwresinde.

\* \* \*

Agşam ýatdym mukam diňläp,  
Säher turdum mukam diňläp.  
Pikir etdim, saz bolmasa,  
Goja heňňam gider zeňläp.

\* \* \*

Takdyr maňa şeýle dosty bersedi,  
Görünsin halymyň agyr pursady.  
Diýýänimden biri bardy hem welin,  
Olam indi özün tutdy, dürsedi...

\* \* \*

Sen aýdan, ýyldan dilgir,  
Ýagyşdan, ýelden dilgir.  
Ýolumda böwet diýip,  
Garga bilbilden dilgir.

\* \* \*

On altynда bakdym dünýäň ýüzüne,  
Ýekeje göz ildi şonda gözüme.  
Elli ýasda etdim on minut gezim ~  
Müñ bir perizada sataşdy gözüm.

\* \* \*

Güler ýüzi bardy, ýaz ýaly göwni.  
Illi-günlı, dostly-ýarly ýigitdi.  
Pul bilen ganybir garyndaş boldy,  
Deregine başga bir zady ýitdi.

\* \* \*

Ilçilikdir, aýnan kişi aýnasyn,  
Inçelen inçelsin, ýognan ýognasyn.  
Juda janym ýakyp, gargynamda-da,  
Men diýerin: «Ah, köküñiz ýaýrasyn!»

\* \* \*

Seniň maňa ýaramaýan tarapyň,  
Juda çökder bolýar edýän talapyň.

Seniň ikinji bir erbet tarapyň,  
Ýetmesiz ýerlere ýetýär tanapyň.

Onsoň üçünji bir ýetmez tarapyň,  
Bolmaz eken sende takat-tagapyl.

Üstüne-de, iň bir ýaman tarapyň,  
Diýyäň: «Bu häsýetler Alla tarapyn...»

\* \* \*

Küren obaň, uly iliň içinde  
Onuň birje kişä göwni ýetýärdi.  
Şol göwni ýetýäni del adam däldi,  
Ol özünü göz öňünde tutýardы.

\* \* \*

Ýüzi düýäň dabanyndan ýuka däl,  
Her gulagyň gurşuny bar bir gadak  
Bir haýkyrdy, sesi Çyryşla ýetdi:  
– Nähili deýýus, siz! Nähili gödek!

\* \* \*

Jenaýat kodeksin maddama-madda  
Ýatdan aýytmaga gelýärdi hötde.  
Öýünde-hä şol kitabam ýok welin,  
Başga ýerde okandyr-da, elbetde. Goşgular